

جب مہلت ختم ہو جاتی ہے!

محمد ظہیر الدین بھٹی

مجرم کے لیے دنیا میں قصاص ہے اور آخرت میں عذاب۔ مجرم اس قصاص اور عذاب کے درمیان ایسے پستا ہے جیسے چکی کے دو پاٹوں کے درمیان گیہوں۔ ہمارا رب تو کسی پر ظلم نہیں کرتا۔ وہ تو بڑا رحیم و مہربان ہے۔ اللہ نے اپنے رسولوں کو بشیر و نذیر بنا کر بھیجا ہے اور ہر نبی و رسول نے سب سے پہلے اپنے گھر والوں اور اپنے قریب ترین لوگوں کو ڈرایا اور آگاہ کیا اور انہیں صاف صاف کہہ دیا کہ برائیوں سے بچو میں خدا کے حضور تمہارے کسی کام نہ آسکوں گا۔ قیامت کے روز باپ بیٹا ایک دوسرے کے کام نہ آسکیں گے، کوئی رشتہ ڈھال نہ بن سکے گا وہاں تو اعمال کا محاسبہ ہوگا اور میزان کھڑی کی جائے گی: ”اور ہم نے ہر انسان کے اعمال کو (بہ صورت کتاب) اس کے گلے میں لٹکا دیا ہے اور قیامت کے روز وہ کتاب اسے نکال دکھائیں گے جسے وہ کھلا ہوا دیکھے گا“ (بنتی اسرائیل ۱۷:۱۳)۔ وہاں کسی کی ذرہ برابر نیکی بھی رائیگاں نہیں جائے گی۔ لیکن جس نے رتی بھر برائی کی ہوگی وہ اسے بھی دیکھ لے گا۔

مگر افسوس کہ ہم اپنی زندگی میں ان تمام حقائق سے واقف لیکن بیکسر غافل رہتے ہیں۔ ہمارے کان، ہماری آنکھیں، ہمارے ہاتھ، ہمارے پاؤں اور ہمارے دل و دماغ سب ہماری خواہشات کی تکمیل میں لگے رہتے ہیں۔ زراندوزی ہمارا ^{مط} نظر بن جاتا ہے، خواہ حلال طریقے سے ہو یا حرام ذریعے سے۔ کوئی تمیز نہیں رہتی۔ نہیں جانتے کہ ہم اپنے ہی ہاتھوں اپنے لیے تباہی کا گڑھا کھود رہے ہیں اور یہ کہ ہم اپنی بدبختی کے خود ہی ذمہ دار ہیں۔ اللہ تعالیٰ نے ہمارے لیے ان

جب مہلت ختم ہو جاتی ہے!

بہت سے لوگوں کی مثالیں بیان فرمائی ہیں جو ہم سے قوت و طاقت میں کہیں زیادہ تھے۔ ان کے پاس مال و دولت کی بہتات تھی مگر وہ اس سب کے باوجود نشانِ عبرت بن کر رہ گئے:

جب وہ ہمارے سامنے حاضر ہوں گے اس روز تو ان کے کان بھی خوب سن رہے ہوں گے اور ان کی آنکھیں بھی خوب دیکھتی ہوں گی، مگر آج یہ ظالم کھلی گمراہی میں مبتلا ہیں۔ اے نبی، اس حالت میں جب کہ یہ لوگ غافل ہیں اور ایمان نہیں لا رہے ہیں، انہیں اُس دن سے ڈرا دو جب کہ فیصلہ کر دیا جائے گا اور پچھتاوے کے سوا کوئی چارہ کار نہ ہوگا۔ (مریم: ۳۸-۳۹)

ہاں، جس روز یہ لوگ خدائے قہار و جبار کے حضور پیش ہوں گے، اس دن ان سرکشوں، جاہروں، قاتلوں، مجرموں اور غاصبوں کا حال کون نہ دیکھے گا کہ ان کی گردنوں میں ذلت و خواری کے طوق ہوں گے پاؤں میں بے بسی کی زنجیریں اور ہاتھوں میں ناکامی و رسوائی کی جھلکڑیاں ہوں گی۔ ان پر لعنت برس رہی ہوگی۔ ان کے گناہوں نے انہیں ہر طرف سے گھیر رکھا ہوگا اور یہی نہیں وہ ایک دوسرے پر بھی لعنت بھیج رہے ہوں گے:

وَلَوْ تَرَىٰ إِذِ الظَّالِمُونَ مَوْقُوفُونَ عِنْدَ رَبِّهِمْ ۖ يَرْجِعُ بَعْضُهُمْ إِلَىٰ بَعْضٍ الْقَوْلِ ۖ يَقُولُ الَّذِينَ اسْتَضَعُّوهُمُ لِلَّذِينَ اسْتَكَبَرُوا لَوْلَا أَنْتُمْ لَكُنَّا مُؤْمِنِينَ ۝ قَالَ الَّذِينَ اسْتَكَبَرُوا لِلَّذِينَ اسْتَضَعُّوهُمُ أَنَحْنُ صَدَدْنَاكُمْ عَنِ الْهُدَىٰ بَعْدَ إِذْ جَاءَكُمْ ۖ بَلْ كُنْتُمْ مُجْرِمِينَ ۝ (السبا: ۳۳)

۳۱-۳۲) کاش! تم دیکھو ان کا حال اُس وقت جب یہ ظالم اپنے رب کے حضور کھڑے ہوں گے۔ اُس وقت یہ ایک دوسرے پر الزام دھریں گے۔ جو لوگ دنیا میں دبا کر رکھے گئے تھے وہ بڑے بننے والوں سے کہیں گے کہ ”اگر تم نہ ہوتے تو ہم مؤمن ہوتے۔“ وہ بڑے بننے والے ان دبے ہوئے لوگوں کو جواب دیں گے ”کیا ہم نے تمہیں اُس ہدایت سے روکا تھا جو تمہارے پاس آئی تھی؟ نہیں! بلکہ تم خود مجرم تھے۔“

اس روز عذاب صرف جاہروں اور سرکشوں کو ہی نہیں ہوگا بلکہ ان کے ساتھ ساتھ وہ بزدل بھی شریک ہوں گے جنہوں نے ظلم و تعدی کے خلاف اقدام سے گریز کیا تھا۔ جو پستی پر رضامند

ہو گئے تھے اور یوں وہ خدا کے باغیوں کے دست و بازو بن گئے تھے۔

اس دن حق کا منادی پکار پکار کر کہے گا: کہاں ہیں وہ لوگ جو کہا کرتے تھے ”ہم بہت سا مال و اولاد رکھتے ہیں، ہم کو عذاب نہیں ہوگا“۔ کہاں ہیں وہ منکبڑ جنھوں نے اللہ کی عظمت و کبریائی کے سامنے خود کو بڑا سمجھنے کی جسارت کی۔ کہاں ہیں وہ مجرم جنھوں نے بے گناہوں کو قتل کیا، جنھوں نے سازش کر کے بھائی کو بھائی سے لڑا دیا۔ جنھوں نے ایک خدا، ایک رسول اور ایک کتاب کو ماننے والوں سے ایک دوسرے کے گلے کٹوائے۔ جنھوں نے معصوموں کی جان لی۔ کہاں ہیں وہ بے حس اور تنگ انسانیت انسان نما درندے جنھوں نے روے زمین کو نفرت و آتش و آہن سے بھر دیا۔ کہاں ہیں وہ جنھوں نے کلمہ حق اور قول صداقت کو جھوٹ اور افترا قرار دیا۔ کہاں گئے وہ لوگ جو یہ سمجھتے تھے کہ وہ ہمارے سامنے پیش نہیں ہوں گے۔

ہاں حق کا منادی پکار پکار کر کہے گا: ”آج حسرت و ندامت کا دن ہے اور آج انھیں ان کے کرتوتوں کی مکمل سزا مل کر رہے گی“۔

آج کے اس مظلوم ملک پاکستان کو انھی مجرموں، خاندانوں، بد کرداروں، ظالموں اور قاتلوں کا سامنا ہے۔ بے گناہ اور معصوم ظلم و تشدد کا نشانہ بن رہے ہیں اور ان کی اغراض پوری ہو رہی ہیں۔ لیکن کیا مجرم بچ جائیں گے؟ مجرم بھاگ کر کہاں جا سکیں گے؟ خداے ذوالجلال مہلت کا وقفہ ضرور دیتا ہے۔ وہ رسی تو دراز کر دیتا ہے تاکہ ہر ظالم اپنا پیانا خوب بھر لے لیکن مہلت تو بالآخر ختم ہو جاتی ہے۔ مجرم کی دراز رسی ہی اس کے گلے کا پھندا بن جاتی ہے۔ پیانا لبریز ہوتے ہی خدا مجرم کو پکڑ لیتا ہے:

وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ ۗ إِنَّمَا يُؤَخِّرُهُمْ لِيُؤِمَّ
تَشَخُّصٌ فِيهِ الْاَبْصَارُ ۝ مُهْلِعِينَ مُقْبِعِي رُءُوسِهِمْ لَا يَرْتَدُّ إِلَيْهِمْ
طَرْفُهُمْ ۗ وَانقَضَتْ لَهُمْ هَوَاءٌ ۝ (ابراہیم ۱۴: ۴۲-۴۳) اب یہ ظالم لوگ جو کچھ
کر رہے ہیں اللہ تو تم اس سے غافل نہ سمجھو۔ اللہ تو انھیں ٹال رہا ہے اس دن کے لیے
جب حال یہ ہوگا کہ آنکھیں پٹی کی پٹی رہ گئی ہیں، سر اٹھائے بھاگے چلے جا رہے ہیں
نظریں اوپر جمی ہیں اور دل اڑے جاتے ہیں۔